

QORTI TAL-MAGISTRATI (GHAWDEX) INFERJURI

MAGISTRAT DOTTOR PAUL COPPINI LL.D.

Seduta ta' nhar il-Gimgha 28 ta' Gunju, 2002 .

Avviz numru : 36/2001G2(PC)

Vicky Coleiro, mart Anthony Coleiro maghruf ukoll bhala Anthony Spiteri Coleiro, bhala kuratur tieghu, u debitament awtorizzata biex tistitwixxi din il-kawza b'degriet mahrug mill-Qorti kompetenti .

vs

Michael Grech .

Il-Qorti ,

Rat l-Avviz li permezz tieghu l-attrici nomine talbet lill-konvenut jghid għaliex m'ghandux jigi kkundannat li, prevja r-rexissjoni tal-iskrittura tat-12 ta' Marzu 2001 (dok. B) stante illi hija nulla minhabba nuqqas ta' kapacita` kuntrattwali ta' Anthony Coleiro maghruf ukoll Anthony Spiteri Coleiro billi dan meta ffirma l-iskrittura ma kienx fi stat li jezercita l-uzu tar-raguni stante inkapacita` mentali tant illi llum jinstab inabilitat, tordnalek tirreintegrax fil-pussess ossia detensjoni b'titoli ta' l-kazzjonij tal-fond bl-isem Villa Torino, fi triq Xewkija, Sannat, Ghawdex .

Rat in-nota ta' l-eccezzjonijiet tal-konvenut li eccepixxa illi:

1. Illi preliminarjament jigi eccepit in-nuqqas ta' kompetenza ta' dina l-Onorabbi Qorti stante li din il-kawza dwar il-validita` o meno ta' skrittura privata kellha tigi pprezentata quddiem il-Qorti ta' guridizzjoni superjuri .
2. Illi t-talbiet attrici huma infondati fid-dritt u fil-fatt u dan stante illi l-iskrittura tat-12 ta' Marzu, 2001 hija wahda valida u dana peress illi Anthony Spiteri Coleiro kien fi stat normali meta ffirma l-istess skrittura .
3. Illi Anthony Coleiro ffirma din l-iskrittura wara li din giet mfissra lilu u flok saret kawza kontra tieghu ghall-hsarat kbar li kkaguna fil-fond li kien mikri lilu, liema hsarat gew kagunati per konsegwenza ta' tibdil strutturali li l-attur għamel bla permess tal-konvenut .
4. Salvi eccezzjonijiet ulterjuri fid-dritt u fil-fatt .

Rat il-verbal tagħha tad-19 ta' Frar 2002 fejn halliet il-kawza għal-lum għas-sentenza fuq l-eccezzjoni preliminari tal-konvenut .

Semghet it-trattazzjoni tad-difensur ta' l-attrici nomine dwar din l-eccezzjoni .

Ikkunsidrat :

Illi permezz ta' din l-ewwel eccezzjoni tieghu, il-konvenut jeccepixxi n-nuqqas ta' kompetenza ta' din il-Qorti li tittratta u tiddecidi dwar il-validita' ta' skrittura ta' kera .

Infatti permezz ta' dan l-Avviz tagħha l-attrici nomine qed tfittex li tottjeni dikjarazzjoni dwar l-invalidita' ta' skrittura li biha zewgha kien irrinunzja għal xi drittijiet lokatizji li kellu fuq il-fond indikat fl-avviz, u konsegwentement ir-re-integrazzjoni tieghu f'dawk l-istess drittijiet .

Huwa magħruf sewwa illi din il-Qorti, bhala Qorti ta' kompetenza inferjuri għandha gurisdizzjoni limitata u bhala tali tista' tiehu konjizzjoni biss ta' dawk il-hwejjeg indikati fil-ligi . Infatti din il-Qorti hija kompetenti biex tiehu konjizzjoni ta' kull pretensjoni sa l-ammont ta' hamest'elef lira, kontra persuni li joqogħdu, jew li għandhom ir-residenza tagħhom ordinarja f'Għawdex jew Kemmuna . Izda il-kawzi li fihom jindahlu kwistjonijiet dwar proprjeta' ta' beni immobбли, servitujiet, pizijiet jew jeddijiet ohra mghaqqdin ma' l-immobбли, għad li pretensjoni ma tkunx tiskorri l-hamest'elef lira, ma jidhlux fil-kompetenza ta' din il-Qorti . Fi kwistjonijiet ta' proprjeta' għandha kompetenza biss tiehu konjizzjoni ta' talbiet ta' zgħumbrament minn bini jew raba, sakemm il-kera relativa ma tiskorrix l-istess somma ta' hamest'elef lira (art. 47 – 50 tal-Kap. 12)

Fil-kaz in ezami m'għandhiex talba għal hlas ta' xi kreditu li ma jaqbizx il-hamest'elef lira . Hekk ukoll, ghalkemm il-valor lokatizzju tal-fond in kwistjoni ma jidħirx li jeccedi l-hames telef lira, lanqas ma għandna talba għal zgħumbrament . Anzi l-attrici qed tfittex li, wara li tigi dikjaratata invalida skrittura li biha zewgha kien irrinunzja għal drittijiet lokatizji fuq partijiet sostanzjali mid-dar imsemmija, l-konvenut jiġi ordnat jirreintegrāt fil-pussess ta' dawk il-partijiet mid-dar li kien accetta li jirrilaxxja a favur tas-sid .

Kif intqal f'kawza fejn qamet kwistjoni simili għal dik in ezami (Appell Inferjuri : Giovanni Buttigieg vs Angela Bartolo (17.10.1953) :

“L-attur mhux qieghed jitlob semplicement l-izgħumbrament tal-konvenuta mill-kumditajiet in kwistjoni, izda li huwa jiġi reintegrat u mannut fil-pussess tagħhom; u ghalkemm in definitiva din ir-reintegrazzjoni tista' ssir, billi l-konvenuta tizgħombra mill-istess kumditajiet, dana pero' jikkostitwixxi talvolta l-ezekuzzjoni u l-effett tad-dritt li tieghu l-attur qieghed jitlob ir-rikonoxximent, u mhux dak id-dritt stess; u ghaliex, skond il-ligi, wieħed jista' jipposjiedi anki fissem haddiehor . Għalhekk id-domanda ta' l-attur tmur oltre s-semplice zgħumbrament tal-konvenuta, ghaliex huwa qieghed jitlob reintegrazzjoni ta' pussess, u kwindi l-ezami tal-Qorti jrid jirrigwarda dan il-pussess li l-attur iqiegħed a bazi ta' l-azzjoni tieghu ;

Illi l-art. 46(3) tal-Procedura Civili (l-art. 47(3) ta' llum) jiddisponi illi l-kawzi dwar jeddijiet rigwardanti beni immobbbli ma jidhlux fil-kompetenza tal-Qorti tal-Magistrati ta' Malta, u l-unika eccezzjoni hija maghmula mill-art. 47(illum 48) dwar t-talbiet ta' "zgumbrament" jew "tkeccija" minn beni immobbbli;

Illi ghalhekk billi d-domanda ta' l-attur ma hix zgumbrament jew tkeccija, kif ga' fuq osservat, l-azzjoni kif proposta tezorbita mill-kompetenza ta' din il-Qorti"

Għadaqstant u ghall-istess ragunijiet din il-Qorti mhix kompetenti tiehu konjizzjoni tat-talbiet attrici kif dedotti *ratione materie*.

Għal dawn il-motivi tiddecidi billi tilqa' l-eccezzjoni preliminari tal-konvenut dwar in-nuqqas ta' kompetenza tagħha, bl-ispejjeż kontra l-istess attrici.

(ft) Paul Coppini
Magistrat .

(ft) Francis Attard
Deputat Registratur .

Vera Kopja

Għar-Registratur
S3601G2(Pc)
812